

ایسی اجنبی نہ تھی کہ جلد بگڑ بیٹھتی وہ اس فکر میں ہوئی کہ اس معاملہ میں اپنی طرف سے کچھ کنا سنا مناسب نہیں۔ آخر کبھی نہ کبھی بات کھلے گی۔ اُس وقت دیکھا جائے گا۔

اصغری نے اپنے دل میں کہا کہ بھلا عظمت رہ تو سی انشاء اللہ تعالیٰ تجھ کو بھی کیسا سیدھا بناتی ہوں اب یہاں تک تیرے مغز چل گئے ہیں کہ گھر کے گھر میں فساد ڈالواتی ہے۔ انشاء اللہ تعالیٰ تجھ کو وہاں ماروں کہ پانی نہ لے امد ایسا اجاڑوں کہ اس محلے میں آنا نصیب نہ ہو۔

ماما عظمت کی شامت سر پر سوار تھی۔ تیسرا دار اصغری پر اور صحیح کیا۔ ہزاری مل کی تو عادت تھی کہ جب کبھی ماما عظمت کو اپنی دکان کے سامنے سے آتے جاتے دیکھتا تو ادب دیکھتا کہ "کیوں ماما ہمارے حساب کتاب کی بھی کچھ فکر ہے؟ اور آٹھویں ساتویں تقاضا کسلا بھیجتا۔"

ایک دن حسب معمول ماما عظمت سودے سلن کو بازار جاتی تھی۔ ہزاری مل نے ٹوکا۔ ماما بولی "اسے لالہ یہ کیا تم نے مجھ سے آئے دن کی چھیڑ خانی مقرر کی ہے۔ جب مجھ کو دیکھتے ہو تقاضا کرتے ہو۔ جن کو دیتے ہو ان سے مانگو، ان پر تقاضا کرو۔ میں بیچاری غریب آدمی ملنے کی اوقات مجھ سے اور جاجوزوں کے لین دین سے کیا واسطہ؟"

ہزاری مل نے کہا یہ بات تم نے کیا کسی؟ کہ مجھ سے واسطہ نہیں دکان سے تو تم لیجاتی ہو۔ ہاتھ کو ہاتھ پہناتا ہے۔ ہم تو تم کو جانتے ہیں۔ اور

CH.  
11

تھاری سا کہہ پر دیتے ہیں۔ ہم گھر والوں کو کیا جانیں؟ ماما نے کہا۔ اسے لالہ! ہوش میں آؤ۔ ایسے گھر کے بھولے میری ایسی کیا حیثیت تم نے دیکھ لی۔ میرے پاس نہ جائداد نہ دولت اور تم نے سیکڑوں روپیہ اکٹھا بند کر کے مجھ کو دیا اور اگر مجھ کو دیا تو جاؤ مجھ سے بے بھی لینا۔ میرے جو محل کھڑے ہوں گے بکو لینا۔ قلعے میں جو میری تنخواہ ہو گی بند کر دینا۔

ماما کی ایسی اکھڑی اکھڑی باتیں سن کر ہزاری مل بہت سست پشایا اور ماما سے لگاؤٹ کی باتیں کرنے لگا اور کہا کہ آج تو تم کسی سے لڑ کر آئی معلوم ہوتی ہو۔ بتاؤ تو کیا بات ہے؟ بیوی صاحب نے کچھ کہا یا صاحبزادہ کچھ خفا ہوئے؟ یہاں تو آؤ۔

ادھر تو ماما سے یہ کہا اور ادھر دکان پر جو لڑکا بیٹھا تھا۔ ایک پیسہ اس کے ہاتھ میں دیا کہ دوڑ کر دو گلو ریاں زردہ ڈلو اگر نوالا۔ جب ماما بیٹھ گئی تو پھر ہزاری مل نے ہنس کر پوچھا معلوم ہوتا ہے آج ضرور کسی سے لڑی ہو؟ ماما نے کہا۔ خدا نہ کرے کیوں لڑنے لگی۔ بات پر بات میں نے بھی کمدی۔ یہی بات پر بڑا کیوں مانتے ہو؟

ہزاری مل نے کہا۔ یہ تو ٹھیک ہے ہوا تو مالک کے ساتھ ہے پر تمہارے ہاتھوں سے ہوتا ہے یا نہیں؟ نہ ہمارے نام رقعہ نہ چھٹی۔ تم نے مالک کے نام سے جو مانگا سودیا۔

ماما نے کہاں ہاں یوں کہو۔ میں اس سے کب مکتی ہوں جو بیگنی ہوں ہزاروں میں کمدوں نہ لاکھوں میں کمدوں۔ اور ہماری بوی بھی (روئیں روئیں سے دعا کرتی ہے) بیجاری بھی تکرار نہیں کرتیں۔

ہزاری مل بولا۔ ماما! بیگم صاحب تو حقیقت میں بڑی امیر ہیں واہ کیا بات ہے، پھر ہزاری مل نے آہستہ سے پوچھا۔ چھوٹی بھو صاحب کا کیا حال ہے؟ کیسی ہیں اپنی بڑی بہن کے پوتے پر ہاں یا اور طرح کا مزاج ہے؟

ماما نے کہا۔ لا کچھ نہ پوچھو۔ بیٹی تو امیر گھر کی ہیں پر دل کی بڑی تنگ ہیں۔ درمی کا سودا بھی جب تک چارم تہ پھیر نہیں پسند نہیں آتا ہے۔ ہاں خدا رکھے۔ ہنز سلیقہ تو دنیا کی بوسہ بیٹیوں سے بڑھ چڑھ کر ہے، کھانا عمدہ سے عمدہ۔ سینے میں درزیوں اور منڈانیوں کو مات کیا ہے لیکن لارا امیری کی بات نہیں۔ اول اول مجھ پر بھی روک ٹوک شروع کی تھی لارا! تم تو جانتے ہو، میرا کام کیسا بے لاگ ہوتا ہے۔ آخر تنگ کر بیٹھ رہیں، بیگم صاحب تو اولیٰ آدمی ہیں اور انھیں کے دم قدم کی برکت سے گھر چلتا ہے ہم غریب بھی انھیں کا دامن پکڑے ہوئے ہیں۔ ہتھیار لوگوں نے بیگم صاحب کو بھڑکایا لیکن خدا سلامت رکھے ان کے دل پر میل نہ آیا اور کسی طرح کا کام انھوں نے منہ پر نہ رکھا۔

ہزاری مل نے کہا۔ ماما ہے چھوٹی بھو صاحب کو بڑا بھاری جینرلا؟

ماما نے چھوٹے ہی کہا۔ خاک۔ بڑی سے اترتا ہوا۔ ہزاری مل نے کہا۔ بڑا تعجب ہے کہ ان کے بیاہ کے وقت خاں صاحب تحصیلدار تھے۔ بڑی بیٹی سے زیادہ دینا لازم تھا۔

ماما نے کہا۔ اے ہے تحصیلدار کا کچھ دوش نہیں۔ اُس بیچارے نے تو بڑی تیاریاں کی تھیں۔ یہی چھوٹی کھوٹی منہ سے بولی تھیں۔ ماں باپ کی خیر خواہی کے مات کہہ کہہ کر سب چیزیں کم کر لیں۔

ہزاری مل نے کہا۔ اگر یہی حال ہے تو بڑی بہن کی طرح یہ بھی الگ گھر کریں گی؟

ماما نے کہا۔ الگ گھر کیا! یہ تو بڑے گل کھلائیں گی۔ بڑی ہو مزاج تھیں لیکن دل کی صاف اور یہ زبان کی تیز اور دل کی کھوٹی۔ کوئی کیسا ہی جان مار کر کام کرے ان کی خاطر تلے نہیں آتا۔ بات بھی کہیں گی تو تہ کی منہ پر کچھ دل میں کچھ۔ نا بابا یہ عورت ایک دن نباہ کرنے والی نہیں۔ اب تو پھاڑ پر باپ کے پاس جانے کی تیاریاں کر رہی ہیں۔

ہزاری مل نے پوچھا۔ لاہور سے ان دنوں کوئی خط آیا ہے؟ ماما نے کہا۔ ہر روز انتظار رہتا ہے۔ نہیں معلوم کیا سبب ہے کوئی خط نہیں آیا۔ بوی خرچ کی راہ دیکھ رہی ہیں۔ رمضان سر پر آگاہ ہے بلکہ پوسوں از سوں مجھ سے کہتی تھیں ہزاری مل سے پچاس روپے

قرض لانا۔

ہزاری مل قرض کا نام سن کر چونک پڑا اور کہا "پہلے روپے کی راہ لگائیں آگے کو کیا انکار ہے۔ اب میرے ساتھ نہیں مانتے۔ ماما! بیگم صاحب سے خوب سمجھا کر کہہ دینا کہ جہاں سے بن پڑے روپے ادا کریں ورنہ مجھ پر الزام نہیں۔"

ماما نے کہا تمہارا روپیہ خدا ہی نکلا اے گا تو بچے گا۔ بیگم صاحب کہاں سے دیں گی۔ بال بال تو قرضدار ہو رہی ہیں۔ سودی الگ جان کھاتا ہے۔ بزاز جہاں اٹل جاتا ہے۔

ہزاری مل نے کہا مجھ کو دوسرے قرضوں سے کیا واسطہ؟ ہماری دکان کا حساب تو بیگم صاحب کو بیان کرنا ہی پڑے گا۔ میں تو بیگم صاحب کی سرکار کا بڑا لہذا کرتا ہوں لیکن میرا سا جھی چھدامی لال تو نہیں ماننا وہ اگر یہ حال سن پائے تو آج نالاش کر دے۔

ماما نے کہا۔ یہ سب حال بیگم صاحب سے کہنے کو کہہ میں دوں گی لیکن گھر کا نڈا ذرا حال مجھ کو معلوم ہے۔ نالاش کر دیا فریاد کرو نہ روپیہ ہے نہ دینے کی گنجائش۔ روپیہ ہوتا تو قرض کیوں لیا جاتا؟

اتنی باتوں کے بعد ماما عظمت ہزاری مل سے رخصت ہو سو داسلت لیکر گھر میں آئی تو محمد کمال کی ماں نے پوچھا۔ ماما! تو بازار جاتی ہے تو ایسی بیفکر ہو جاتی ہے کہ کھانے پکانے کا کچھ خیال تجھ کو نہیں رہتا۔ دیکھو تو کتنا

دن چڑھا ہے۔ اب کس وقت گشت چڑھے گا۔ کب پکے گا۔ کب کھانا ملیگا ماما نے کہا۔ بیوی موٹے ہزاری مل کے جھگڑے میں اپنی دیر ہو گئی وہ جان ہار ہر روز مجھ کو آتے جاتے تو کا کرتا ہے۔ آج میری جان جل گئی اور میں نے کہا کہ "کیا تو نے مجھ سے روز کی پھیر خانی مقرر کی ہے۔ کیوں مرا جاتا ہے۔ ذرا صبر کر۔ لاہور سے خرچ آنے دے تو تیرا اگلہ پچھلا سب حساب کتاب بیان ہو جائیگا۔ وہ مواتو میرے سر ہو گیا اور بھرے بازار میں مجھ کو نصیحت کرنے لگا۔"

محمد کمال کی ماں نے کہا ہزاری مل کو کیا ہو گیا ہے وہ تو ایسا نہ تھا آخر برسوں سے ہمارا اُس کا لین دین ہے۔ سویرے بھی دیا ہے دیر کر کے بھی دیا ہے کبھی اُس نے تکرار نہیں کی۔

ماما نے کہا بیوی کوئی اور ہمارا جن دکان میں سا جھی ہوا ہے۔ اُس موسم نے جلدی چا رکھی ہے۔ جس جس پر لینا تھا سب سے کھرب کھڑے وصول کر لیا جس نے نہیں دیا نالاش کر دی۔ ہزاری مل نے کہا ہے کہ "بیگم صاحب سے بہت بہت ہاتھ جوڑ کر میری طرف سے کہہ دینا کہ میرا اس میں کچھ کس نہیں جس طرح ہو سکے دو چار دن میں روپیہ کی راہ لگا دیں ورنہ چھدامی لال ضرور نالاش کر دے گا۔"

اس خبر کے سننے سے محمد کمال کی ماں کو سخت تر ڈوب پیدا ہوا اور بیگم اُن کی چھوٹی بہن بیگم خاں کے ترا ہے میں رہتی تھی اور وہ ذرا

خوش حال تھی۔

محمد کمال کی ماں نے ماما عظمت سے کہا کہ ماما لاہور سے تو خط کا جواب تک نہیں آتا۔ خرچ کی کیا امید ہے۔ اگر سچ بھاری ملنے نالاش کرے تو کیا ہوگا۔ میرے پاس تو اتنا اثاثہ بھی نہیں کہ بیچ کر ادا کر دوں گی اور نالاش ہو سکتا ہے۔ نام تو تمام شہر میں بد ہوگا۔ ڈولی لے آؤ میں امیر بیگم کے پاس جاتی ہوں۔ دیکھوں اگر وہاں کوئی صورت نکل آئے۔ ماما بولی۔ بیوی نالاش تو ہوئی رکھی ہے۔ جس نے منہ سے کہا اس کو کرتے کیا دیر گنتی ہے اور چھوٹی بیگم صاحب بیچاری کے پاس کہاں سے روپیہ آیا وہ تو ان دنوں خود حیران ہیں۔

محمد کمال کی ماں نے کہا۔ آخر پھر کچھ کرنا تو پڑے گا؟

ماما نے پاس جا کر چپکے سے کہا کہ مہینہ بھر کے واسطے تیز دار ہو اپنے کڑے دیتیں تو بات رہ جاتی۔ بالفعل ان کڑوں کو گری رکھ کر آؤ۔ تہائی ہزاری مل کے بگلت جاتے۔ بیٹے بھر میں یا تو میاں خرچ بھیجے یا میں کسی اور ماہجن سے لے آتی۔

محمد کمال کی ماں نے کہا۔ اری تو کوئی دیوانی ہے۔ خبردار ایسی بات منہ سے بھی نہ نکالنا۔ اگر رہنے کا مکان تک بھی بک جائے تو بچہ کو منظور ہے لیکن ہوسے کہنے کا منہ نہیں۔

ماما نے کہا۔ بیوی میں نے تو اس خیال سے کہا کہ بہو ہوئی اور بیٹی

ہوئی کچھ غیر نہیں ہوتیں۔ اور کیا خدا نہ کرے۔ بیچ ڈالنے کی نیت ہے مہینہ بھر کا واسطہ ہے۔ چیز ہندو تچہ میں نہ پڑی رہی ماہجن کے پاس رکھی رہی جس میں اس کی خاطر حج رہے۔

محمد کمال کی ماں نے کہا۔ پھر بھی بہو اور بیٹی میں بڑا فرق ہوتا ہے اور نئی بیابھی ہوئی سے بھلا کوئی ایسی بات کہہ سکتا ہے۔ دیکھ خبردار! پھر زبان سے یہ بات نہ نکالو۔ ایسا نہ ہو محمودہ کے کان پڑ جائے اور وہ ہوسے جاگائے۔

ماما نے کہا۔ صاحبزادی ابھی کھڑی ہوئی سن رہی تھیں مگر وہ بچہ ہیں ابھی ان کو ان باتوں کی سمجھ نہیں۔

محمد کمال کی ماں نے کہا۔ ڈولی لے آؤ۔ میں بہن تک جاؤں تو وہی پھر جیسی صلاح ٹھہرے گی دیکھا جائے گا۔

محمد کمال کی ماں تو سوار ہو کر خانم کے بازار کو سدھاریں اور محمودہ نے سب حال تیز دار بہو کو جانشنایا۔

اصغری کو اور کچھ کہہ سوجھی فوراً اپنے بٹے جانی خیر اندیش خاں کو یہ خط لکھا کہ :-

اصغری کا خط

جناب برادر صاحب معظم بکرم سلامت

تسلیمات کے بعد مطلب ضروری عرض کرتی ہوں کہ مدت سے میں نے اپنا

حال آپ کو نہیں لکھا اس واسطے کہ جو عریضہ جناب والد کی خدمت میں بھیجتی ہوں وہ آپ کی نظر سے بھی ضرور گزرتا ہو گا؟

اب ایک خاص بات ایسی پیش آئی ہے کہ اُس کو میں آپ ہی کی خدمت میں عرض کرنا مناسب سمجھتی ہوں وہ یہ ہے کہ جب سے میں سسرال آئی کسی طرح کی تکلیف مجھ کو نہیں پہنچی اور بڑی آپا کو جن باتوں کی شکایت نہ کرتی تھی۔ آپ کی دعا سے وہ باتیں میرے ساتھ نہیں ہیں۔ سب لوگ مجھ سے محبت کرتے ہیں اور میں خوش رہتی ہوں لیکن ایک ملا عظمت کے ہاتھوں سے وہ ایذا ہے جو کسی بد مزاج ساس اور بد زبان سند سے بھی نہ ہوتی۔ یہ عورت اس گھر کی پُرانی ماما ہے اور اندر باہر کا سب کام اسی کے ہاتھوں میں ہے اس عورت نے گھر کو ٹھکرا کر خاک سیاہ کر دیا۔ اب اتنا قرض ہو گیا ہے کہ اس کے ادا ہونے کا سامان نظر نہیں آتا کسی طرح کا بستہ گھر میں نہیں ہے۔ میں نے چند روز معمولی کاروبار خانہ داری میں دخل دیا تھا تو ہر چیز میں غبن ہر بات میں فریب پایا گیا۔ میری روک ٹوک سے ماما میری دشمن ہو گئی اور اُس دن سے ہر روز تازہ فساد کھڑا کئے رہتی ہے۔ اب تک ہر چند کوئی قباحت کی بات پیدا نہیں ہوئی۔ لیکن اس ماما کا رہنا مجھ کو سخت ناگوار ہے مگر اس کا نکلنا بھی بہت دشوار ہے تمام بازار کا قرض اسی کی طرف سے ہوتا تو فی کا نام سُن پائے تو قرض خواہوں کو جا بھر دکائے۔ پھر قرض کا نہ حساب ہے نہ کتاب ہے۔ زبانی انگوں پر سب لینا

دینا ہو رہا ہے۔ میں چاہتی ہوں کہ سب لوگوں کا حساب کتاب ہو کر لکھا پڑھی ہو جائے اور بقدر مناسب ہر ایک کی قسط مقرر کر دی جائے اور قرض لینے کا دستور آئندہ کے واسطے موقوف ہو اور ماما نکال دی جائے، یقین ہے کہ جناب والد صاحب کے ساتھ آپ بھی رمضان میں تشریف لائیں گے۔ میں چاہتی ہوں "آپ ہر ماہی فرما کر لاہور ہو کر آئیے۔ اور آبا جان کو جس طرح بن پڑے کم سے کم دو ہفتہ کے واسطے اپنے ساتھ لوالائے۔ آپ سب لوگوں کے سامنے یہ معاملہ بخوبی طے ہو جائے گا۔ میں اس خط کو سخت تشویش کی حالت میں لکھ رہی ہوں۔ کوئی ہا جان آگاہ نہ نالش ہے۔ ماما نے صلاح دی ہے میرے کڑے گرد لکھے جائیں آبا جان روپے کے بندوبست کے واسطے اسی وقت خالد جان کے پاس گئی ہیں فقط ادھر تو اصغری نے بھائی کو خط لکھا اور ادھر اپنی خالہ سے کھلا بھیجا کہ "میں اکیلی ہوں۔ ہوا تاشا خانم کو دو دن کے واسطے بھجھو دیکھئے۔ میں نے سنا ہے کہ وہ آپ کے ہاں جان آئی ہوئی ہیں"

غرض شاموں شام بی تاشا خانم آپہنچیں۔ ٹولی سے اترتے ہی پکاریں "اللہ بی اصغری! ایسا بھی کوئی بیروت نہ ہو۔ میں نے خالو آبا کا خط تم سے منگو ابھی تھا۔ تم نے نہ دیا"

اصغری نے کہا۔ اونی۔ کون مانگئے آیا تھا؟

لہ اس سے اصغری نے اپنے سسرے کو مڑا لیا ہے لہ میری ساس

تماشا خانم بولی۔ دیکھو یہی ماما عظمت موجود ہیں۔ کیوں بی؟ اُس  
 جمعہ کو تم ہمارے گھر گئی تھیں۔ میں نے تم سے کہہ دیا تھا یا نہیں؟  
 عظمت بولی۔ ہاں بی، اُنھوں نے تو کہا تھا۔ مجھ کبھی کو بات یاد  
 نہیں رہتی۔ یہاں آنے تک گھر کے دھندے میں بھول گئی۔  
 اصغری نے آہستہ سے کہا۔ ہاں تم کو تو لوٹنا اور فساد ڈلوانا یاد رہتا  
 ہے اور تماشا خانم سے کہا خط موجود ہے اور ایک نئی کتاب بھی آئی ہے  
 بڑے مزے کی باتیں اُس میں ہیں۔ وہ بھی تم لیتی جانا۔  
 اصغری نے ماما کا سب حال ذرا ذرا تماشا خانم سے کہا۔  
 ”تماشا خانم مزاج کی بڑی تیز تھی اسی وقت جوتی لیکر اٹھی اور  
 ماما کو مارنے چلی۔“ اصغری نے ہاتھ پکڑ کر بٹھایا اور کہا ”خدا کے لیے آپا  
 ایسا غضب سے کرنا۔ ابھی جلدی مت کرو۔ سب بات بگڑ جائے گی۔“  
 تماشا خانم نے کہا تم یوں ہی پس و پیش لگا کر اپنا دگر کھوتی ہو۔ بوا!  
 اگر میں تمہاری جگہ ہوتی۔ خدا کی قسم مُردار کو مارے جوتیوں کے  
 ایسا سیدھا بناتی کہ عمر بھر یاد رکھتی۔  
 اصغری نے کہا۔ دیکھو انشاء اللہ تعالیٰ اس تک حرام پر خدا کی  
 مار پڑے گی کوئی دن کی دیر ہے۔  
 اس کے بعد تماشا خانم نے پوچھا۔ تمہاری ساس اپنی بہن کے  
 ہاں کس غرض سے گئی ہیں؟

اصغری نے کہا۔ وہ بچاری بھی اسی نامراد ماما کے ہاتھوں سے در بدر  
 ماری ماری پھرتی ہیں۔ کوئی ماجن ہے اس کا کچھ دینا ہے۔ ماما نے آج  
 آکر کہا تھا کہ وہ نالاش کرنے والا ہے۔ اُسی کے روپے کی فکر میں ہی ہیں۔  
 تماشا خانم نے پوچھا۔ کون سا ماجن نالاش کرنے والا ہے؟  
 اصغری نے کہا۔ نام تو نہیں جانتی۔  
 تماشا خانم نے ماما سے پوچھا۔ عظمت! کون ماجن ہے؟  
 عظمت نے کہا۔ بیوی! ہزاری مل۔  
 تماشا خانم نے کہا۔ وہی ہزاری مل نا۔ جس کی وکان جو ہری بازار  
 میں ہے۔  
 عظمت نے کہا۔ ہاں بیوی باں۔ وہی ہزاری مل۔  
 تماشا خانم نے کہا۔ اُس سے تو ہماری سُسرال میں بھی لین لین ہے  
 بھلا کیا ٹوسے کی طاقت ہے جو نالاش کرے گا۔ میں یہاں سے جا کر تمہارے  
 بھائی جان سے کہوں گی۔ دیکھو تو کیسا ٹھیک بناتے ہیں۔  
 دو دن تماشا خانم، اصغری کے پاس رہی۔ تیسرے دن رخصت  
 ہوئی اور چلتے چلتے کہ گئی کہ بوا اصغری تم کو میرے سر کی قسم جب تمہارے  
 سُسرے آئیں اور یہ سب معاملہ مقدمہ پیش ہو۔ مجھ کو ضرور بلوانا اور  
 عظمت کو مجھے حوالہ کر دینا۔  
 وہاں محمد کمال کی ماں کو ان کی بہن نے ٹھہرایا کہ آسے ہے آیا ابھی

کبھار تو تم آئی ہو بھلا ایک ہفتہ نور ہو! لیکن آدمی ہر روز یہاں حیرت وار ہو کی کہ کو آتا تھا۔

ماما عظمت نے بیٹھے بٹھائے ایک اور شرارت کی۔

اُن دنوں لاث صاحب کی آمد آمد تھی شہر کی صفائی کے واسطے حاکم کی طرف سے بہت تاکید ہوئی ہر محلہ اور ہر کوچہ میں اشتہار لگائے گئے کہ سب لوگ اپنے اپنے کوچے اور گلیاں صاف کریں۔ دروازوں پر سفیدی کر لیں۔ صاف رکھیں۔ اگر کسی جگہ کوڑا پڑے گا تو مکان نیلام ہو جائے گا۔ اسی مضمون کا ایک اشتہار اس محلے کے پھانک پر بھی لگا یا گیا مامعت رات کو جا کر محلے کے پھانک سے وہ اشتہار اکھاڑ لائی اور چپکے سے اپنے دروازے پر لگا دیا۔ پھر اندھیرے لمحہ خانم کے بازار میں محو کامل کی ماں سے خبر کرنے دوڑی گئی۔ ابھی مکان کے کوڑے بھی نہیں کھلے تھے کہ اُس نے آواز دی۔ محو کامل کی ماں نے آواز پہچانی اور کہا کہ ارے دوڑو! کوڑے کھولو۔ عظمت ایسے ناوقت کیوں بھاگی آئی ہے؟

عظمت سامنے آئی تو پوچھا، ماما خیریت ہے؟

عظمت بولی۔ بیوی! مکان پر اشتہار لگا رہا ہوتا ہے، لگا ہوا ہے معلوم ہوتا ہے کہ ہزاروی مل نے نالاش کر دی۔

محو کامل کی ماں نے اپنی بہن سے کہا لو جو میں تو جاتی ہوں،

جاؤں، ہزاروی مل کو بلاؤں گی اور سمجھاؤں گی۔ خدا اُس کے دل میں رحم ڈالے۔

بہن بولی، آپا میں بہت شرمندہ ہوں کہ مجھ سے دو پیسے کا بندوبست نہ ہو سکا لیکن میرے گلے کا توڑا موجود ہے اس کو لیتی جاؤ گے ویں رکھنے سے کام نکلے تو خیر ورنہ بیچ ڈالنا۔

محو کامل کی ماں نے کہا۔ خیر میں توڑا لے جاتی ہوں مگر اُس کا روپیہ بہت بڑھ گیا ہے ایک توڑے سے کیا ہوگا؟

بہن بولی۔ کہ آخر اٹھوٹل نے بھی تو کہا ہے کہ میں کسی دوسرے صاحب سے قرض لا دوں گا۔ تم بسم اللہ کر کے سوار ہو۔ وہ آتے ہیں تو میں اُن کو بھی پیچھے سے بھیجتی ہوں۔

محو کامل کی ماں مکان پر پہنچی۔ دروازہ پر اتری تو اشتہار لگا دیکھا۔ افسوس کی حالت میں چپ آکر بیٹھ گئی۔ ساس کی آمد سن کر اصغری کوٹھے پر سے اُتری۔ سلام کیا۔

ساس کو منگوم دیکھ کر پوچھا۔ آج اماں جان تھا اچہ بہت داس ہے؟ ساس نے کہا۔ ہاں۔ صاحب نے نالاش کر دی ہے۔ روپیہ کی صورت کہیں سے نہیں بن پڑتی۔ امیر بیگم نے بھی جواب دیا اور مکان پر اشتہار لگ چکا ہے۔ دیکھئے کیا ہوتا ہے۔

اصغری نے کہا۔ آپ ہرگز اس کی فکر نہ کیجئے۔ اگر ہزاری ملنے  
ناش کر دی ہے تو کچھ حرج نہیں۔ تاشا خانم کی سسرال میں اُس کا  
لین دین ہے۔ تاشا خانم نے مجھ سے وعدہ کیا ہے کہ ”میں ہزاری مل کو  
سمجھا دوں گی اور اگر نہیں مانے گا تو اس کے روپیہ کی کچھ سیل ہو جائیگی“  
رج کرنے سے کیا حاصل؟

ساس نے کہا۔ کامل ہوتا تو میں اُس کو ہزاری مل تک بھیجتی۔  
اصغری بولی۔ یوں آپ کو اختیار ہے لیکن میرے نزدیک حاجن  
سے ڈرنا کسی طرح مناسب نہیں ورنہ اُس کو آئندہ کے واسطے دلیری  
ہو جائے گی اور آئے دن ناش کا ڈراؤ دکھایا کرے گا۔ سب سے بہتر یہ ہے  
کہ ادھر کا اشارہ نہ ہو اور باہر سے کوئی دباؤ اس پر پڑ جائے کہ وہ ناش  
کی پیروی سے باز رہے۔

محمد کامل کی ماں نے کہا۔ تاشا خانم ابھی لڑکی ہیں۔ پکھری دربار  
کی باتیں وہ کیا جانیں۔ ایسا نہ ہو اُن کے بھروسہ میں کام بگڑ جائے  
اور قابو ہاتھ سے نکل جائے۔

اصغری نے کہا۔ تاشا خانم بیشک لڑکی ہیں مگر میں نے بات خوب  
پکٹی کر لی ہے اور مجھ کو اطمینان ہے۔

یہ باتیں ہو ہی رہی تھیں کہ میاں مسلم نے دروازے پر آواز دی۔

لے تاشا خانم کے بھائی

اصغری نے کہا۔ دیکھئے مسلم آیا۔ ضرور اس معاملہ میں کچھ خبر لایا  
ہوگا۔ اصغری نے محمودہ کو اشارہ کیا۔ محمودہ کو ٹھہری میں ہٹ گئی مسلم  
کو اندر بلایا اور پوچھا۔ مسلم کیا خبر لائے؟  
مسلم نے کہا۔ آپا نے تم کو سلام کہا ہے اور مزاج کا حال پوچھا ہے  
اور کہا ہے کہ ہزاری مل کو بلوایا تھا۔ بت کچھ ڈرا اور دھمکا دیا ہے۔ اور  
اس نے وعدہ کر لیا ہے کہ ناش نہ ہوگی۔

یہ بات سن کر محمد کامل کی ماں کو کسی قدر تسلی ہوئی لیکن اصغری حیرت  
میں تھی کہ تاشا خانم نے تو یہ کہا بھیجا ہے اور ہزاری مل ناش کر بیٹھا۔ یہ  
کیا بات ہے؟ اور اشتہار کا معاملہ بھی عجب ہے میں گھر میں بیٹھی رہی مجھ کو  
خبر نہیں۔ حاکم کا اشتہار ہوتا ہے تو کوئی چہرہ اسی پیادہ پکارتا۔ آواز دیتا۔

مسلم رخصت ہوا تو محمودہ سے اصغری نے کہا جاؤ۔ دروازے پر  
جو کا غذا لگا ہوا ہے اُس کو چپکے سے اکھاڑ لاؤ۔  
محمودہ کا غذا اکھاڑ لائی۔

اصغری نے پڑھا تو صفائی کا حکم تھا۔ ناش کا کچھ مذکور نہ تھا۔ سمجھ گئی  
کہ یہ بھی اس عظمت کی چالاکی ہے۔

ساس پر تو یہ حال ظاہر نہ کیا لیکن اچھی طرح اُن کا اطمینان کر دیا  
کہ آپ دیکھی سے بیٹھی رہیں۔ ناش کا کچھ ڈر نہیں ہے۔

ساس نے کہا تمہارے کہنے سے ناش کی طرف سے دیکھی تو ہوئی



لیکن شب برات اور رمضان سر پر چلا آتا ہے۔ دونوں تواروں میں خرچ ہی خرچ ہے۔ لاہور سے خط آنا بھی بوقوف ہے۔ اس لی فکر تو میرا ہوشک کے ڈالتی ہے۔

اصغری نے کہا رمضان کے تو ابھی بہت دن پڑے ہیں۔ خدا سبب الاسباب ہے۔ اس وقت تک غیب سے کوئی سامان پیدا ہو جائیگا ہاں۔ شب برات کے چار ہی دن رہ گئے سو شب برات کوئی ایسا توار نہیں جس میں بہت خرچ درکار ہو۔

ساس نے کہا میرے گھر نو سال در سال شب برات میں بین روپے اٹھتے ہیں۔ پوچھو یہی عظمت خرچ کرنے والی موجود ہیں۔

اصغری نے کہا خرچ کرنے کا کیا عجب ہے لیکن ایک ضرورت کے واسطے ایک بے ضرورت۔ سو شب برات میں کوئی ایسی ضرورت نہیں جس کے واسطے اتنا روپیہ درکار ہو۔

ساس نے کہا۔ بوا، پیر سنبیر بڑے بزرگوں کی فاتحہ مقدم ہے۔ پھر لوگوں کے گھر بھیجا بھجوانا ضرور ہے اور کتنے کو ذرا سی بات ہے۔ پانچ روپے ہوں تو اصل خیر سے تمہارے میاں اور بی محودہ کے واسطے انار پٹانے ہوں محمڈ کامل کا یاہ ہو گیا تو کیا ہے۔ خدا رکھے اس کے مزاج میں تو ابھی تک بچپن کی باتیں چلی جاتی ہیں۔ جب تک تو انار میں گڈی پٹلانے نہ لپکے گا میری جان کھا جائیگا اور محودہ بھی رُو رُو کر اپنا حال برا کرے گی۔

اصغری نے کہا۔ فاتحہ کے واسطے پانچ سیر کا مٹھا بہت ہوگا۔ بھیجا بھجوانا تو ادھر سے آیا ادھر گیا اور محودہ اب پٹا خوں کے واسطے ضد نہیں کریں گی۔ اُن کو میں سمجھا دوں گی۔ غرض شب برات کا اہتمام میں جس طرح ہو سکے گا کروں گی۔ میرا ذمہ، اس کے واسطے آپ قرض کی فکر نہ کیجئے۔

ساس سے تو یہ باتیں ہوئیں لیکن اصغری سوچ میں تھی کہ میاں کو انار پٹا خوں سے کس طرح ہار رکھے۔ آخر کار اس حکمت سے اصغری نے میاں کو سمجھایا کہ بات بھی کہہ گزری اور میاں کو ناگوار بھی نہ ہوا۔

محمڈ کامل کے سامنے چھیز کر محودہ سے پوچھا۔ کیوں بوا؟ تم نے شب برات کے واسطے کیا فکر کی؟

محودہ بولی۔ بھائی جب انار پٹانے لائیں گے ہم کو بھی دیں گے ابھی محمڈ کامل کچھ کتنے نہ پایا تھا کہ اصغری نے کہا۔ بھائی تو ایسی داہیات چیز تمہارے واسطے کیوں لانے لگے؟ محودہ! انار پٹا خوں میں کیا مزہ ہوتا ہے؟

محودہ نے کہا۔ بھائی جان! جب انار پٹانے چھوڑتے ہیں تو کیسی بہار ہوتی ہے۔

اصغری نے کہا۔ محلے میں سیکڑوں انار چھوڑیں گے۔ کوٹھڑی سے تم بھی دیکھ لینا۔

لے اپنے شہر محمڈ کامل۔

محمودہ نے کہا: "واہ ہم نہ چھوڑیں؟"

اصغری نے کہا: تم کو ڈر نہیں لگتا؟

محمودہ بولی: میں کیا اپنے ہاتھ سے چھوڑتی ہوں؟

اصغری نے کہا: پھر جس طرح تم نے اپنے گھر کے اندر چھوٹے دیکھے

دیلے ہی محلے کے، اور محمودہ سنو، یہ بہت بڑا کھیل ہے۔ اس میں جتنے

کافون ہے۔ ایک مرتبہ ہمارے محلے میں ایک لڑکے کے ہاتھ میں نا پھٹ گیا

دونوں آنکھیں پھوٹ کر چوڑھٹ ہو گئیں۔ اس کو دیکھنا بھی جو تو دور سے

اور محمودہ تم اتنا جان کا حال دیکھتی ہو، اُداس ہیں یا نہیں؟

محمودہ نے کہا: اُداس تو ہیں۔

اصغری نے پوچھا: کبھی تم نے یہ بھی غور کیا کہ کیوں اُداس ہیں؟

محمودہ نے کہا: یہ تو معلوم نہیں۔

اصغری بولی: واہ اسی پر تم کہتی ہو کہ "میں اماں کو بہت چاہتی ہوں۔"

محمودہ نے پوچھا: اچھی بھابی جان! اماں جان کیوں اُداس ہیں؟

اصغری نے کہا: خرچ کی تنگی ہے، ہمارا جن قرض نہیں دیتا اس

سوچ میں ہیں کہ محمودہ اناروں کے واسطے ضد کرے گی تو کہاں سے

سنگا کر دوں گی؟

محمودہ نے کہا: تو ہم انار نہیں منگائیں گے۔

اصغری نے کہا: شاباش شاباش۔ تم بہت پیاری بہن ہو۔

اور محمودہ کو گلے لگا کر پیار کیا۔

محمد کامل چپ بیٹھا ہوا یہ سب باتیں سنتا رہا۔ چونکہ منقول بات

تھی اُس کے دل سے قبول کر لی اور اُسی وقت نیچے اتر کر ماں کے پاس

گیا اور کہا "اماں! میں نے سنا ہے تم شبِ برات کے سوچ میں بیٹھی ہو

تو بی! میری فکر مت کر دیجو کہ انار پٹانے درکار نہیں اور محمودہ بھی کہتی

ہے کہ میں نہیں منگاؤں گی۔"

غرض خرچ کی ایک رقم تو یوں کم ہوئی۔ فاتحہ کے واسطے دو روپے

میں خاصہ بیٹھا بن گیا۔ بھیجنے کے واسطے اصغری نے خود اہتمام کیا۔ جب

باہر سے حصہ آیا گھر میں نہ ٹھہرے دیا۔ دسے کر آدمی باہر نکلا اور اُس سے کہا

کہ فلائی جگہ یہ حصہ پہنچا دو۔ جس جس کو دینا تھا سب کو نام بنام پہنچ گیا

اور دو روپے میں خاصی شبِ برات ہو گئی۔

عظمت یہ بند و بست دیکھ کر جل گئی اس واسطے کہ اُس کی بڑی رقم

ماری گئی۔ جتنا باہر سے آیا وہ سب لیتی اور جو گھر سے جاتا آدھا

اس میں سے نکالتی اور شبِ برات کا حلو اچھا کر رکھتی تھی جیڑوں

پنجیری کی طرح پھانگتی۔

شبِ برات کے بعد اصغری کے باپ کی آمد شروع ہوئی۔ اور

نودس دن بات کی بات میں گزر گئے۔ رمضان سے چار دن پہلے

دورانڈیش خاں صاحب دہلی داخل ہوئے۔ اصغری نے پہلے سے

اپنے باپ کی آمد سنا رکھی تھی اور ساس اور مہیاں سے ٹھہر گیا تھا کہ جس دن تحصیلہ اور صاحب آئیں گے اسی دن میں ان سے ملنے جاؤں گی جب اصغری کو باپ کے آنے کی خبر معلوم ہوئی فوراً دہلی منگا جا پہنچیں۔ باپ نے گلے سے لگایا اور آہیدہ ہوئے۔ دیر تک حال پوچھتے بتاتے رہے اور اصغری سے کہا: آپ کے حکم کے مطابق خیر اندیش خاں لاہور گئے ہیں اور انشاء اللہ کل یا برسوں بعد ہی صاحب کو لیکر داخل ہوں گے۔ ان کا ایک خط بھی بچہ کو راہ میں ملا تھا۔ سدھی صاحب کو رخصت مل گئی ہے۔ غرض رات بھر اور اگلے دن بھر اصغری اپنی ماں کے یہاں رہی اور شام کے قریب باپ سے کہا کہ اگر اجازت فرمائیے تو آج میں چلی جاؤں۔ باپ نے کہا۔ اچھا ایک ہفتہ تو رہو۔ ہم سدھوں، کو کھلا بھیجیں گے۔ اصغری نے کہا۔ جیسا آپ ارشاد فرمادیں میں تعمیل کروں۔ لیکن ابا جان کے آنے سے پہلے گھر میں موجود رہنا مصلحت معلوم ہوتا ہے۔ باپ نے سوچ سمجھ کر کہا۔ ہاں یہ بات تو ٹھیک ہے۔ غرض اصغری باپ سے رخصت ہو مغرب سے پہلے گھر آجود ہوئی اگلے دن عین کھانے کے وقت محمد کمال کے باپ مولوی محمد فاضل صاحب بھی یکایک آجود ہوئے۔

یہ مولوی صاحب لاہور کے رئیس کی سرکار میں مختار تھے پچاس روپیہ

لے اپنے سسر (محمد کمال کے باپ)

مہینہ تنخواہ مقرر تھی اور مکان اور سواری رئیس کے ذمہ۔ خیر اندیش خاں اصغری کی تحریر کے مطابق لاہور گیا اور اصغری کا خط مولوی محمد فاضل صاحب کو دکھایا۔ مولوی صاحب بہو کا خط دیکھ کر باغ باغ ہو گئے اور یوں شاید رخصت نہ بھی لیتے اب بہو کے دیکھنے کے اشتیاق میں رئیس سے بہت کہ سن کر ایک مہینے کی رخصت لے خیر اندیش کے ساتھ ہوئے۔

چونکہ اصغری بیواہ کے بعد سسر کے سامنے نہیں ہوئی تھی سسر کے آنے دیکھ شرم کے سب کو گلے پر جا بیٹھی۔ محمد کمال کی ماں حیرت میں تھی کہ یہ کیونکر آگئے۔

غرض کھانے پینے کے بعد باتیں شروع ہوئیں۔ مولوی صاحب نے بیوی سے کہا کہ "سنو صاحب! مجھ کو تو تھاری چھوٹی ہوئے کھینچ بلایا ہے۔ اور سب حال خط کا اور خیر اندیش خاں کے جانے کا بی بی سے بیان کیا اور کہا کہ بہو کو بلاؤ۔"

ساس کو گلے پر لگیں اور کہا بیٹی چلو، شرم کی کیا بات ہے؟ تم تو ان کی گودیوں میں کھیلی ہو۔

ساس کے کہنے سے اصغری اٹھ کر ساتھ ہوئی اور سسر کے بہت ادب سے سلام کیا اور بیٹھی گئی۔

مولوی صاحب نے کہا "سنو بھائی ہم تو صرف تمہارے ہلائے"

آئے ہیں اور تمہارا خط دیکھ کر ہمارا جی بہت خوش ہوا اور خدا تمہاری نگر اور نیک بختی میں برکت دے۔ اور حقیقت میں ہمارے گھر کے اچھے نصیب ہیں جو تم ہمارے گھر میں آئیں اور اب مجھ کو یقین ہوا کہ اس گھر کے کچھ دن پھرے اور کل انشاء اللہ تعالیٰ انتظام تمہاری مرضی اور تمہاری رائے کے موافق ہوگا۔

غرض دو چار دن تو مولوی صاحب نئے نئے آئے رُتھے۔ مٹنے مٹانے میں رہے اور پھر اول کے دو چار روزوں میں روزے کے سبب گھر کے کام کی طرف توجہ نہ ہوئے۔

ایک دن ہو کہ بلا کر پاس بٹھایا اور ماما عظمت کو بلا کر کہا کہ ماما جا رہے سب حساب کتاب کرو۔ جس جس کا لینا دینا ہے سب لکھا دو جس کو جتنا مناسب ہو دیا جائے۔ اور جو باقی رہ جائے اُس کی قسط بندی کر دی جائے۔

ماما نے کہا۔ ایک کا حساب ہو تو میں زبانی بھی یاد رکھوں۔ بنیا، بزاز، قسائی، کبوترخا، حلوائی، سب کا دینا ہے اور ہزاری مل کا حساب ایک الگ رقم ہے جس کو جتنا دینا ہو مجھ کو اذیت ہے۔ دے آؤں۔ آپ کے نام جمع ہو جاوے گا۔

مولوی صاحب تو سیدھے سادے آدمی تھے دینے کو آمادہ ہو گئے، اصغری نے کہا۔ یوں علی الحساب دینے سے کیا فائدہ؟ پہلے ہر ایک

کا قرضہ معلوم ہو تب اُس کو سوچ سمجھ کر دینا چاہیے۔ ماما نے کہا۔ کھانے سے فراغت ہو جاؤں تو میں ہر ایک پوچھ آؤنگی، اصغری نے کہا پوچھ آئے سے کیا ہوگا؟ جس کو لینا ہو یہاں آ کر حساب کر جائے۔

ماما نے کہا۔ یوی! آپ نے تو ایک بات کہی اب میں کہاں کہوں بلاق پھروں؟ اور وہ لوگ اپنے کام دھندے سے کب بھٹی پاتے ہیں جو میرے ساتھ چلے آئیں گے؟

اصغری بولی۔ ماما! کوئی روز روز کا بلانا نہیں ہے۔ ایک دن کی بات ہے جا کر بلاؤ۔ شام کے کھانے کا کچھ بندوبست ہو جائے گا تم آج یہی کام کرو اور لینے والے دینے کا نام سن کر دوڑیں گے۔ ہزاری مل دو کوس پر پکھری تو گیا۔ یہاں آئے کیا اُس کے پاؤں میں شہدی لگی ہے اور دور کون ہے؟ کبوترخا، قسائی، بنیا، حلوائی۔ سب اسی گلی میں ہیں صرف بزاز اور ہزاری مل دو ہیں۔ اُن کو کل پر رکھو۔ یہ پھٹکل حساب آج طے ہو جائے۔

ماما عظمت کی کسی طرح مرضی نہ تھی کہ حساب ہو لیکن اصغری نے باتوں میں ایسا دبا دبا کہ کچھ جواب نہ بن پڑا۔ سب سے پہلے حلوائی آیا۔ پوچھا گیا کہ لالہ تمہارا کیا پانا ہے؟ حلوائی بولا۔ تینس روپیہ۔

پوچھا گیا کہ کیا کیا چیز تھارے یہاں سے آئی؟ تیس روپیہ تو بہت زیادہ بناتے۔

حلوائی نے کہا۔ صاحب! تیس روپیہ کچھ بہت ہے، پندرہ روپیہ کی چیز اسی شب برات میں آئی۔ ایک رقم دس سیر چینی ہے۔ عمدہ کامل کی ماں بولی۔ اسے کیسی چینی؟ ابکی مرتبہ تو ہمارے گھر چوک پکا پکایا بازار سے نقد آیا۔

یہ سن کر ماما عظمت کا رنگ فق ہو گیا۔ اور حلوائی سے بولی وہ نہیں سیر چینی تو نے ان کے حساب میں کیوں لکھی؟ وہ تو دوسرے گھر کے واسطے میں لے گئی تھی۔ اور تجھ کو بتا بھی دیا تھا۔

حلوائی نے کہا۔ مجھ سے تو تم نے کسی گھر کا نام نہیں لیا۔ اسی سرکار کے نام سے لائی ہو۔ ورنہ مجھے کیا فائدہ تھا؟ دوسرے کی چیز ان کے نام لکھتا اور مجھ سے تو اد کسی سرکار سے اچاپت بھی نہیں ہے۔

عزیز ماما کھسائی باتیں کہنے لگی۔

مولوی صاحب نے کہا۔ بھلا چینی کی رقم تو رہنے دو اور چیزیں بولیں غرض اسی طرح بہت سی چیزیں اُس نے بتائیں جو عمر بھر گھر میں نہیں آئی تھیں۔ چار سیر بالو شاہی مولو شریف کے واسطے اور مزہ یکہ یہاں کبھی کسی نے مولو کی محفل نہیں کی۔

غرض صرف چھ ساٹ روپیہ تو سچ نکلے باقی سب جھوٹ۔

مولوی صاحب کا جی جل گیا اور بے طرح اُن کو غصتہ آیا۔ پوچھا کیوں ری؟ نمک حرام عظمت! ایسا ہی دنیا بھر کا قرض تو نے اس گھر پر کر رکھا ہے؟ اور یوں تو نے گھر کو خاک میں ملایا ہے؟ حلوائی ہو چکا تو کجخو آیا۔ اُس نے کہا۔ میاں! میرا تو معمولی حساب ہے۔ دو آٹہ روز کی ترکاری۔

عمدہ کامل کی ماں بولی۔ اسے سیر بھر ترکاری میرے گھر میں آتی ہے؟ دو آٹے روز کی ہوئی؟

کجخو ابولا۔ حضرت میری دوکان سے ماما تین سیر لاتی ہے۔

ماما بولی۔ ہاں تین سیر لاتی ہوں سیر بھر تھارے نام سے۔ سیر بھر اپنی بیٹی کے واسطے۔ اور سیر بھر دوسرے گھر کے واسطے۔ میں کیا کرتی ہوں۔ یہ مواب تھارے نام بتاتا ہے۔

کجخو نے کہا۔ اری بڑھیا بے ایمان۔ ہمیشہ سے تو اسی گھر کے حساب میں تین سیر لاتی رہی اور جب روپیہ ملا تو اسی گھر سے ملا۔

قسائی اور بننے کا حساب ہوا تو اُس میں بھی ہزاروں فریب نکلے اور ثابت ہوا کہ ماما اسی گھر کے سودے میں اپنی بیٹی خیراتن اور دو تین ہسالیوں کے گھر پورے کرتی تھی اور اسی گھر کے نام سے سودا تھی اور دوسری جگہ بیچ ڈالتی۔ غرض شام تک پھل حساب ہوا۔

اب صرف ہزار اور ہزاری مل باقی رہے۔

مولوی صاحب نے کہا۔ اب آج ملتوی کرو۔ کل دکھا جائے گا۔  
لیکن مولوی صاحب نے آہستہ سے کہا۔ "ایسا نہ ہو عظمت بھاگ جائے۔  
اصوئی نے کہا۔ گھر بار، لڑکے مکان چھوڑ کر کہاں بھاگ جائے گی؟  
ہاں شاید غیر متنازعہ تو کچھ کھاپی لے۔ مگر ایسی غیرت مند ہوتی تو ایسا کام  
کیوں کرتی؟ تاہم اس کی حفاظت ضرور ہے۔ لیکن فقط اسی قدر کہ باہر  
آئے جاتے کوئی آدمی دیکھتا رہے۔ مولوی صاحب کے خدشہ کار جو ساتھ  
آئے تھے ایک کوچکے سے کہدیا کہ ماما کو آتے جاتے دیکھتے رہو۔  
جب کھانے سے فراغت ہوئی۔ ماما چپکے سے اٹھ باہر چلی خدمت گار  
پچھے پچھے ساتھ ہوا۔ ماما۔ پہلے تو اپنے گھر گئی اور وہاں سے کچھ بنگل میں  
مارتیر کی طرح سیدھی بزاز کے مکان پر جا اُس آواز دی۔  
بزاز گھبرا کر باہر نکلا کہ بی بی تم اس وقت کہاں؟  
عظمت نے کہا۔ مولوی صاحب آئے ہوئے ہیں۔ جس جس کا باقی  
ہے۔ سب کا حساب ہوتا ہے۔ کل تم بھی بلائے جاؤ گے تو ایسی بات  
مت کرنا جس میں میری فضیحت ہو۔  
بزاز نے کہا۔ حساب میں تمہاری فضیحت کی کیا بات ہے؟  
ماما بولی۔ لاہم تو جانتے ہو یہ کجبت لالچ بہت بُرا ہوتا ہے سرکار  
کے حساب میں۔ میں اپنے واسطے بھی تمہاری دکان سے کبھی کبھی لٹھا  
نین شکہ دلیں لے گئی ہوں۔

CH.  
15

بزاز نے کہا۔ کیا معلوم تم اپنے واسطے کیا لے گئی ہو؟  
ماما نے کہا۔ مجھ کو اس وقت حساب کرنے کا تو ہوش نہیں لیکن  
دو چار تھانہ دریں اور لٹھے نین شکہ کے اور دس گز اودا فند میرے  
حساب میں نکلے گا۔ لومیرے ہاتھ کی چار چڑیاں سولہ روپیہ کی ہیں  
گھس گھسا کر ایک روپیہ کم ہو گیا ہوگا۔ پندرہ روپیہ میرے نام سے کم کر دینا  
اور دو چار روپیہ جو میرے نام کا نکلے گا میں دینے کو موجود ہوں۔  
بزاز نے کہا۔ چڑیاں تم دیتی ہو غیر میں لے لیتا ہوں لیکن رات کا  
وقت ہے۔ یہی کھانا دکان پر ہے۔ بے دیکھے کیا معلوم ہو گیا ہے  
اور کیا پانا ہے؟  
عظمت نے کہا۔ اس وقت میری عزت تمہارے ہاتھ ہے جس طرح  
ہو سکے بچاؤ۔  
بزاز سے رخصت ہو سیدھی ہزاری مل کے گھر پہنچی۔ وہ بھی حیران  
ہوا کہ "اس وقت تم کہاں؟"  
یہ اُس کے پانوں پر گر پڑی اور رو کر کہنے لگی کہ مجھ سے ایک خطا  
ہو گئی ہے۔  
ہزاری مل نے کہل وہ کیا؟  
عظمت بولی۔ تم وعدہ کرو کہ معاف کر دو گے تو میں کہوں؟  
ہزاری مل نے کہا بات تو کہو۔

عظمت نے کہا۔ چار بیسے ہونے لاہور سے خرچ آیا تھا۔ اور مولوی صاحب نے تورو پیہ تم کو بھیجا تھا وہ میرے پاس خرچ ہو گیا۔ اور سرکار میں ڈر کے مارے ظاہر نہیں کیا۔ اب مولوی صاحب آئے ہونے ہیں تم کو حساب کے واسطے طلب کریں گے۔ میں اُس روپیہ کا ٹھکانہ لگا دوں گی تم اس رقم کو مست ظاہر کرنا۔

ہزاری مل نے کہا۔ دو چار روپے کی بات ہوتی تو میں چھپا بھی لیتا۔ اکٹھے تورو پیے تو میرے کے چھپ نہیں سکتے۔ ماما نے کہا۔ کیا تورو پیے کا بھی میرا اعتبار نہیں؟

ہزاری مل نے کہا۔ صاف بات تو یہ ہے کہ تمہارا ایک کوڑی کا بھی اعتبار نہیں۔ جس گھر میں تم نے عکبر پرورش پائی انھیں کے ساتھ تم نے یہ سلوک کیا تو دوسرے کے ساتھ تم کب چکنے والی اسامی ہو۔

عظمت نے کہا۔ ہاں لالہ جب بڑا وقت سر پر پڑتا ہے تو اپنے دشمن ہو جاتے ہیں۔ خیر اگر تم کو اعتبار نہیں تو لو یہ میری بیٹی کی پچھیاں اور جوشن رکھ لو۔

ہزاری مل نے کہا۔ ہاں یہ معاملہ کی بات ہے۔ لیکن دن ہو تو مال پرکھا جائے۔ تب معلوم ہو کتنے کا ہے لیکن اٹکل سے تو سب مال بچاؤ کا ہو گا۔

عظمت نے کہا۔ اے ہے۔ لالہ ایسا غضب تو مت کرو ابھی چار بیسے

ہوئے دونوں عدد بنوائے تھے۔ تو سو اسو کی لاگت کے ہیں۔ ہزاری مل نے کہا۔ اس میں بڑا ماننے کی کیا بات ہے؟ تمہاری چیز تنو کی ہو یا دو تنو کی۔ کوئی نکالے لیتا ہے! نکالنے سے جتنے کی ٹھہرے معلوم ہو جائے گا۔

یہ سب بند و بست کر کے ماما گھر واپس آئی اور مولوی صاحب کے خدنگار نے پاؤں دباتے میں یہ سب حال مولوی صاحب سے بیان کیا اور محمد کمال کی ماں کے ذریعے سے اصغری کو بھی معلوم ہوا۔ صبح ہوئی تو بزاز اور ہزاری مل طلب ہوئے۔ حساب میں کچھ محبت ہونے لگی۔

ماما چڑھ چڑھ کر بولتی تھی۔ بزاز نے کہا۔ تو بڑھایا کیا بڑھ کر کرتی ہے۔ اٹھا اپنی چوڑیاں۔ تو تو پنڈرہ روپے کی بتاتی ہے۔ بازار میں نو روپے کی آسکتے ہیں۔

پھر ہزاری مل نے پینچیاں اور جوشن نکال کر سامنے رکھ دیے اور عظمت سے کہا۔ نہیں صاحب یہ مال ہمارے کام کا نہیں۔

مولوی صاحب نے بزاز اور ہزاری مل دونوں سے پوچھا۔ کیوں بھائی یہ کیسی چیزیں ہیں؟ تب دونوں نے رات کی حکایت بیان کی اور عظمت کے منہ پر گویا

لاکھوں جوتیاں پڑ رہی تھیں۔

جب حساب طے ہو گیا اور مولوی صاحب نے دینے کو دو پیسے نکالا  
 جتنا وہ اجبی تھا آدھا آدھا سب کو دیدیا اور کہا کہ "میں نے لاہور سے  
 روپیہ منگایا ہے دس پانچ دن میں آتا ہے تو باقی بھی دیا جائے گا"  
 سب لوگوں نے پوچھا اور ماما کی طرف جو بہارا استوار وہ ہم کس سے لیں!  
 یہ باتیں ہو رہی تھیں کہ مسلم مکتب سے جاتے ہوئے ادھر کو  
 نکلا اور یہ باتیں سنتا گیا۔ وہاں جا کر تماشا خانم سے کہا کہ "آج تو  
 آپا اصغری کے دروازے پر بڑی بھیڑ جمع ہے۔ ان کے سسرے حساب کر رہے ہیں  
 تماشا خانم سننے کے ساتھ ڈولی میں چڑھ آ رہی۔ اُتری تو اصغری  
 سے شکوہ کیا۔ "کیوں جی؟ تم نے مجھ کو خبر نہ کی تو کیا ہوا؟"  
 اصغری نے کہا۔ ابھی تو حساب درمیں ہے۔ یہ بکھیرا ہو چکتا تو  
 میں تم کو خبر کرتی۔

غرض مولوی صاحب نے لوگوں سے کہا کہ جو ماما سے لینا ہے وہ  
 ماما سے لو۔ اور عظمت کی طرف متوجہ ہو کر بولے "حضرت ان کا روپیہ یاد کرو۔  
 عظمت نے نیچی آنکھیں کر کے کہا۔ میرے پاس بیٹی کا مذکور ہے  
 اسی میں یہ لوگ اپنا اپنا سمجھ بوجھ لیں۔

بیٹی کا تمام زیور تو کچھ ہے۔ تسائی۔ بننے۔ بزاز کے حساب میں آدھے  
 دامن پر لگ گیا۔ ہزاروں مل کے تلو روپے کے واسطے رہنے کا ٹھیکہ اگر وہی  
 دکھنا پڑا۔ کھا پڑھی پکے کا نذر پر ہو کر چار بھلے مانسوں کی گواہی ہو گئی

مولوی صاحب نے عظمت سے کہا۔ بس اب آپ خیر سے سدھالیے  
 تم ایسی نمک حرام، دغا باز، بے ایمان آدمی کا ہمارے گھر میں کچھ کام نہیں  
 اصغری نے کہا کہ ان میں نمک حرامی کے علاوہ ایک صفت اور بھی  
 ہے وہ یہ ہے کہ گھر میں فساد ڈالوانے کی فکر میں نہیں  
 کیوں عظمت! وہ کڑھائی کی بات یاد ہے؟ جو نمودہ کے بھائی نے  
 فرمائش کی تھی۔ اور تو نے میری طرف سے جھوٹ جا کر کہہ دیا تھا کہ سو کستی  
 ہیں "میرے سر میں ہل رہے" بول تو سہی کب تو نے مجھ سے کہا تھا؟ اور کب  
 میں نے دردمس کا نذر کیا تھا؟

عظمت نے کہا۔ بوی! تم کو ٹھے پر قرآن پڑھ رہی تھیں۔ میں کتنے  
 اوپر گئی۔ تم کو پڑھتے دیکھ کر اُلٹی پھر آئی۔

اصغری نے کہا۔ اور دردمس کی بات دل سے بنائی  
 عظمت نے کہا۔ میں نے سوچا کہ صلح سے اب تک تو تم پڑھ رہی ہو  
 اب کہاں چلے میں سر کھپا دوں گی۔

اصغری نے کہا۔ بھلا ہمارا جاسے کئی بات تو نے کس غرض سے  
 کسی تھی؟ میں نے تجھ سے صلاح کی تھی یا تو نے مجھ کو کلتے سنا تھا؟  
 اس کا کچھ جواب عظمت کو نہ آیا۔

پھر اصغری نے اشتہار نکال کر مولوی صاحب کے سامنے ڈال دیا  
 اور کہا کہ دیکھئے یہ بوی عظمت ان کنوں کی ہیں خود تو محمد کے پھانسیے اشتہار



اکھاڑ کر لائی اور مکان پر لگا دیا اور خود اماں جان سے کہنے کو دوڑی گئی۔  
 اصغری یہ باتیں کہہ رہی تھیں اور مولوی صاحب کا چہرہ سرخ ہو رہا  
 جاتا تھا۔ ادھر تاشا خانم دانت پیں رہی تھی۔  
 مولوی صاحب نے کہا۔ تجھ کو نکال دینا کافی نہیں ہے کوڑی بذات  
 عورت ہے۔ یہ کھرا اپنے خد شکار کو آواز دی اور کہا۔ بہادر اس ناپاک کو  
 کو توالی میں لے جا اور رقعے میں اس کا سب حال ہم لکھ دیتے ہیں۔  
 اصغری نے مولوی صاحب سے کہا کہ بس یہ اپنی سزا کو پہنچ گئی۔ کو توالی  
 سے اسے سنان رکھئے۔

اور اماں کو اشارہ کیا کہ چلے جاکہ دروازے تک اماں کے ساتھ گئی۔  
 غرض اماں عظمت اپنے کونکوں کے پیچھے یہاں سے نکالی گئی۔ گھر پہنچی  
 تو بیٹی بلا کی طرح پیٹی۔ میں نہ کہتی تھی "اماں ایسی لوٹ تو مٹھا مچاؤ  
 تودن چور کے تو ایک دن شاہ کا، ایسا نہ ہو کسی دن پرڈی جاؤ۔ تم  
 کس کی مانتی تھیں۔ خوب ہوا، جیسا کیا ویسا پایا۔ اب سسرال میں میرا  
 نام تہیت کرو۔ جہاں تمہارا خدا لے جائے چلی جاؤ۔ میرے گھر میں تمہارا  
 کام نہیں۔ زور کو میں نے صبر کیا۔ تقدیر میں ہوگا تو پھر مل رہے گا۔

اس طور پر خدا خدا کر کے اصغری نے اپنے دشمن کو نکال پایا۔ اور  
 گھر کو عذاب سے نجات دی۔  
 جب عظمت کا فیصلہ ہو گیا تو اصغری نے باپ لے پاس جانے کی پھر

CH.  
16

اجازت چاہی اور راضی خوشی رخصت ہو ماں کے گھر آئی ایک ہفتہ برابر  
 یہاں رہی اور جس جس بات میں باپ سے صلاح لینی تھی سب طے کیا۔  
 باپ سے پوچھا۔ عظمت نکل گئی؟

اصغری نے کہا۔ سب آپ کے طفیل سے بخیر انجام ہوا۔ نہ بڑے بھائی  
 لاہور جاتے نہ آبا جان آتے نہ یہ برسوں کا حساب طے ہوتا۔ نہ عظمت نکلتی۔  
 خاں صاحب نے پوچھا۔ اب گھر کا انتظام کیونکر ہوگا؟

اصغری نے کہا۔ اماں کے نکلتے ہی میں ادھر چل آئی۔ اب انتظام  
 کیا مشکل ہے۔ اسی عظمت کی خرابی تھی۔ اب میں سب دیکھ بھال لوں گی۔

خاں صاحب نے پوچھا۔ اور کیا کیا باتیں تم نے گھر میں ایجا دکیں؟  
 اصغری نے کہا۔ ابھی میں نے کچھ دیکھا سنا نہیں۔ شروع سے  
 عظمت کا جھگڑا پیش آگیا۔ اب البتہ ارادہ ہے کہ ہر ایک بات کو سوچوں  
 اور انتظام کروں اور انشاء اللہ تعالیٰ آپ کو خط کے ذریعہ سے اطلاع  
 دیتی رہوں گی۔

خاں صاحب نے نکاح کے بعد سے اصغری کا دن روپے دسینہ  
 مقدور دیا تھا۔

اصغری سے پوچھا کہ اگر تم کو خرچ کی تکلیف رہتی ہو تو میں کچھ روپے  
 تم کو دیتا جاؤں؟

اصغری نے کہا، وہی دن روپے میری ضرورت سے زیادہ ہیں بلکہ